

IL-ĦĠEJJEĠ TA' SAN ĠWANN FI QUEBEC, IL-KANADA, U TIXBIH MAT-TRADIZZJONI TA' MALTA

Angelo Dougall

Meta wiehed ikun jinsab f'art barranija, l-aktar bhala emigrant, bilkemm ikun irid jemmen kif jiltaqa' ma' xi tradizzjoni folkloristika li tixbah xi wahda mit-tradizzjonijiet ta' pajjiżna. Tibqa' sorpriża tassew għalih!

Fil-Provinċja ta' Quebec, ġol-Kanada, in-nies jitekellmu bil-Franċiż u huma kattoliċi. F'dan il-pajjiż isiru l-Ħġejjeġ ta' San Ġwann il-Battista li jitqabdbu f'lejlet il-festa ta' dan il-qaddis, sewwasew bhalma jsiru f'Malta. Biss, id-differenza hi, li f'Malta daż-żmien din it-tradizzjoni kwazi spiċċat fix-xejn, waqt li fi Quebec, u kull fejn hemm komunitajiet Franċiżi ġol-Kanada, speċjalment f'Ontario, din it-tradizzjoni tabilhaqq għadha qawwija. Baqgħu jgħożżuha, u saret WIRT NAZZJONALI. Il-qaddis tal-provinċja ta' Quebec hu San Ġwann il-Battista, u l-jum tal-24 ta' Ġunju huwa festa pubblika tal-Provinċja ta' Quebec: Jum Quebec.

Il-Kavallieri fi Quebec Il-Provinċja ta' Quebec hija art ta' medda enormi u mifruxa; insibu fiha xmajjar, għadajjar u kaskati bla tarf, oqsma u għelieqi tabilhaqq kbar. Daqs tlitt mitt sena ilu bdew isejhulha NOUVELLE FRANCE. (Franza Ġdida). Imma wiehed jibqa' misaghġeb meta jsir jaf li dan il-pajjiż kbir kellu gvernaturi u *seigneurs* xi kavallieri ta' l-Ordni ta' San Ġwann (L-Ordni ta' Malta). Infatti, fiċ-ċittadella tal-belt ta' Quebec, il-belt kapitali ta' din il-provinċja, insibu plakka ta' l-irham, bi skrizzjoni. Din qiegħda fil-bitha ewlenija u d-daħla tal-*hotel* kolossali, il-“Hotel Chateau Frontenac”, li tħares mill-post maestuż tiegħu fuq ix-xmara San Lawrenz. Din l-irhama, fl-iskrizzjoni kommemorattiva tghidilna li dan il-*hotel* hu mibni fil-post fejn kien hemm il-palazz tal-Kavallieri ta' Malta, li kien ċentru amministrattiv tal-Kanada Franċiża (NOUVELLE FRANCE u L'ACADIE). Chev. Charles Hault de Montmagny kien l-ewwel gvernatur ta' Nouvelle France, waqt li Chev. Noel Brulart de Sillery kien gvernatur ta' l-Acadie; it-tnejn kienu kavallieri ta' Malta u flimkien mal-patrijiet Ġiżwiti għenu hafna fl-iżvilupp, tmexxija, esplorazzjoni u skoperti ta' dan il-pajjiż vast.

Wiehed ma jista' qatt jifred il-folklor u tradizzjonijiet ta' pajjiż mill-hajja etnika, soċjo-kulturali, storja u reliġjon tiegħu. Lanqas ma wiehed jista' jidhol fid-dettalji tal-folklor ta' pajjiż u jikteb fuqu jekk ma jkunx jaf l-isfond soċjo-kulturali, il-hajja politika, reliġjon u storja tal-pajjiż. Dawn kollha huma marbutin fil-hajja tal-poplu u jesprimu r-ruh tiegħu fil-folklor. Għalhekk insibu rabta kbira bejn il-poplu Franciż u nisrani ta' Quebec, il-Kavallieri ta' San Ġwann taht il-patron qaddis tagħhom San Ġwann il-Battista, u l-huġġieġa li saret matul dawn iż-żminijiet, simbolu ta' għaqda u att ta' fidi. U ma nistgħux ma nsemmux, li forsi kienu l-Kavallieri stess li dahhlu l-huġġieġa f'dan il-pajjiż. Huma kienu ta' influwenza qawwija kulturali, fl-ewwel snin, fi zmien meta kienu jamministraw dan il-pajjiż qabel ma waqa' taht il-hakma Ingliża fl-1760.

F'dan l-istudju komparattiv ma nistgħux inhallu barra jew ninjoraw ir-rabta li kien hemm bejn l-Ordni ta' Malta u n-*Nouvelle France*. Din tibqa' sejra lura sa nofs is-seklu sbatax. Matul il-Golf u x-xmara San Lawrenz insibu knejjes, oqsma u rhula b'konnessjoni mal-Kavallieri ta' San Ġwann. Fost il-gvernaturi ta' dan il-pajjiż, il-Kavallieri ta' Malta kienu: Charles Hault de Montmagny (għall-Amerindjani *muntanja kbira*, kif kienu jsibuh b'ilsien it-tribu tagħhom, u tawh dak l-isem bit-tradizzjoni tagħhom); Isaac de Launoy de Razilly; Robert Cavalier, Sieur De La Salle; Paul de Chomedey, Sieur de Maisonneuve, u oħrajn.

Dawn il-kavallieri ta' l-Ordni ta' San Ġwann hallew isimhom minqux fl-istorja kemm ta' Quebec u kemm tal-Kanada. Il-Balliju Vici Ammiral Fra Pierre-Andrè Suftsen de Saint Tropez qasam l-Oċean Atlantiku u bahhar darbtejn fis-seklu tmintax matul il-karriera navali tiegħu, u zar dan il-pajjiż. Niltaqghu ma' bosta bliet u rhula fi Quebec fejn hemm bosta knejjes dedikati lil San Ġwann il-Battista, fejn lejlet il-festa tiegħu isiru l-hġejeġ tradizzjonali ta' San Ġwann.

F'dan l-isfond naraw kif f'dan il-pajjiż, f'lejlet jum San Ġwann, dahlet it-tradizzjoni tal-huġġieġa li saret parti mill-folklor tal-Provincja ta' Quebec. Għalhekk ma nwarrbux il-fatt li kienu l-Kavallieri ta' l-Ordni ta' San Ġwann li setgħu dahhlu din it-tradizzjoni fil-folklor ta' dan il-pajjiż. Kienu huma li nkuraġġewha u rawwmuha kif

għamlu f' Malta, u baqgħet aktar minn qatt qabel, waħda mit-tradizzjonijiet ta' dak il-pajjiż (u ta' pajjiżna), u ilha sejra għal aktar minn tliet mitt sena.

Il-Hġejjeg ta' San Ġwann Nhar San Ġwann il-Battista jahbat l-24 ta' Ġunju u l-hġejjeg isiru lejlet il-festa tiegħu, fit-23 ta' Ġunju. Il-hġejjeg jitqabbd u filgħaxianett ma' nżul ix-xemx u jibqgħu sejr in sa tard bil-lejl. Madwar il-huġġieġa l-Franċiżi ta' Quebec jagħmlu għors shiħ u jsir hafna xalar, xorb, żfin u kant, kemm tradizzjonali, kif ukoll patrijottiku. Lejlet San Ġwann jew il-jum ta' qabel, huwa meqjus l-itwal jum tas-sena, u minn dak il-jum id-dawl jibda jnaqqas u jbatti sal-jum tas-*solstice tax-xitwa* f'Diċembru.

Inkiteb hafna dwar it-teorija ta' l-origini tal-huġġieġa ta' San Ġwann u mhux ser nidhol f'dan il-mertu u l-qasam tas-suġġett. Wiehed mill-aktar antropologi awtorevoli dwar dan is-suġġett u l-hġejjeg tas-*solstice*, Sir James Frazer, fil-ktieb tiegħu *The Golden Bough (Abridged Edition New York, 1936)* ma jgħidilna xejn dwar il-hġejjeg li jsiru lejlet San Ġwann fil-Provinċja ta' Quebec, u għalhekk nixtieq li din il-kitba tkun ta' studju komparattiv li bih naraw ix-xebh u l-paralellizmu ta' tradizzjoni li kienet teżisti, u dawk li għadhom isiru fil-l-Provinċja ta' Quebec, u l-istess tradizzjoni ġol-gzejjer Maltin. Fi żmien il-ħakma ta' l-Ordni ta' San Ġwann f' Malta il-Gran Mastru kien imur hu nnifsu fi proċessjoni halli flimkien mal-balliju u l-kavallieri jagħtu n-nar huġġieġa kbira f'nofs il-pjazza tal-palazz tal-Belt. Din kienet tkun is-sinjali biex jingħataw in-nar il-hġejjeg madwar il-gzejjer Maltin. Kienet tkun dehra tassew impressjonanti għal dawk iż-żminijiet b'dan l-avveniment ta' kull sena!

Go Franza wkoll, din il-lejla kienet waħda li daħlet bhala tradizzjoni f'dak il-pajjiż, u kienet issir il-festa tat-tqabbid tal-hġejjeg f'hafna bliet u rħula, l-aktar fejn kien hemm kavallieri ta' San Ġwann il-Battista, magħrfin bhala l-Kavallieri ta' Malta. U l-kavallieri kont issibhom quddiemnett għal dik iċ-ċerimonja f'dik il-lejla. Kienu jmorru fi proċessjoni bil-pompa kollha, b'torċa f'idhom biex jagħtu n-nar lill-hatab tal-huġġieġa li kienet tintrama f'xi pjazza ewlenija tal-belt jew raħal tagħhom. Hġejjeg oħra kienu jinxtegħlu fuq għoljiet jew muntanji. It-tradizzjoni tat-tqabbid tal-hġejjeg kienet issir ukoll f'hafna pajjiżi ta' l-Ewropa speċjalment fil-pajjiżi ta' l-Iskandinavja u l-Ġermanja. Fl-Ingilterra, dawn il-hġejjeg kienu magħrfin bhala *Midsummer Night Bonfires*.

Fl-astronomija dan il-jum huwa maghruf bhala solstice tas-sajf, u jkun ta' importanza mill-akbar fil-kalendarju tal-folklor tal-pajjizi ta' l-Ewropa. Kien lejl ta' festa fit-tradizzjoni ta' zmien ilu, qabel ma l-Kristjaneżmu beda jinfirex ma' l-Ewropa, meta f'dan il-kontinent kien jum ta' festa ta' origini pagana. Il-Knisja Nisranija, sa mill-bidunett, addattat dan il-jum tas-solstice tas-sajf, jum pagan, għall-Festa tat-twelid ta' San Ġwann il-Battista, bhala festa nisranija, u tatu libsa ġdida. Fih baqghu jsiru l-hġejjeg bhalma kienu jsiru qabel. Insibu li t-tqabbid tal-hġejjeg kien isir ukoll max-xtut ta' madwar il-Mediterran. Kienu jsiru fl-Afrika ta' Fuq u baqghu jsiru anke wara li daħal u xtered l-Islam f'dawk l-artijiet. B'hekk naraw, li din it-tradizzjoni folkloristika kienet hajja u b'saħħitha fl-Afrika ta' Fuq qabel daħlu l-Gharab f'dawk il-pajjizi u qerdu tradizzjonijiet ta' komunitajiet Insara; imma l-huġġieġa baqghet issir!

Il-Legġenda Il-legġenda tal-huġġieġa hija marbuta ma' Jum it-Twelid ta' San Ġwann il-Battista. Sewwasew bhalha kienet tinghad fi Franza u pajjizi ohra ta' l-Ewropa. L-origini tagħha, din il-legġenda hi bikrija, tal-bidu taż-Żminijiet Nofsana (*medio evo*) u x'aktarx ukoll ta' l-ewwel sekli tal-Kristjaneżmu.

Għallinqas, kif kienu jirrakkontawhielna go L-Isla, qabel it-Tieni Gwerra Dinjija, din il-legġenda tghid hekk: Omm Ġwanni l-Battista, Santa Elizabetta, kienet toqghod xi flit 'l bogħod mill-qariba tagħha Marija (il-Madonna), u sar ftehim bejniethom minn qabel, li meta jitwieled binha, tgharraf lill-Madonna b'huġġieġa. U hekk ghamlet. Meta twieled San Ġwann, Santa Elizabetta talbet lil żewġha San Żakkarija biex iqabbad huġġieġa fuq għolja fil-qrib halli biha tgharraf lill-Madonna bit-twelid ta' Ġwanni. U jkomplu jghidulna fil-legġenda, li l-Madonna wkoll xeghlet huġġieġa fuq għolja qrib id-dar tagħha biex twieġeb lill-qariba tagħha li rċeviet il-messaġġ tagħha bil-ferha.

F'dawk iż-żminijiet, il-hġejjeg kienu jintuzaw għall-messaġġi u mezz ta' komunikazzjoni. X'aktarx li din il-legġenda li tinghad f'Malta ġejja wkoll minn żminijiet tal-*Medio Evo*. Minn Franza, din il-legġenda ttiehdet mill-emigranti Franciżi fid-Dinja l-Ġdida, go Quebec u postijiet ohra ta' l-Amerka ta' Fuq meta bdew jikkolonizzaw dak il-kontinent. Dawn l-emigranti kienu telqu l-aktar minn madwar ix-xtut ta' l-Atlantiku ta' Franza fejn għandhom l-istess legġenda dwar dawn il-hġejjeg.

Ghalhekk din il-leggenda tal-huġġieġa ma twasslitx go Quebec u fin-*Nouvelle France* qabel is-seklu sbatax. Il-Kavallieri ta' San Ġwann (l-Ordni ta' Malta) ma naqsux li jinkuraġġixxu l-kult u l-qima lejn dan il-Qaddis Patrun tagħhom, il-jum tal-festa tiegħu, u l-kommemorazzjoni u t-tradizzjoni folkloristika tal-Huġġieġa f'lejl il-festa.

F'Malta ġara l-istess haġa. Insibu ghalhekk xebh u paralellizmu fit-tradizzjoni li kien hemm f'dawn il-gzejjer fi żmien l-Ordni ta' San Ġwann. Din it-tradizzjoni folkloristika kienet tant qadima u rabbiet tant gheruq, li saret parti mill-hajja soċjo-kulturali, reliġjuża u folkloristika ta' hafna pajjiżi fl-Ewropa u fid-Dinja l-Ġdida.

Il-hġejjeġ għadhom jitkebbu bl-akbar herqa u entużjażmu. It-tfal u ż-żgħażaġ tal-Provinċja ta' Quebec jagħmlu l-almu tagħhom għal dan. Wiehed habib tiegħi Kanadiż li trabba fi Quebec kien qalli li fi tfulitu kienu jingabru bi hġarhom, tfal u żgħażaġ madwar il-huġġieġa tradizzjonali u kienu joqogħdu jiżfnu, ikantaw madwarha u jixwu l-qastan fil-gamar tal-huġġieġa, biex meta jsir jikluh; u jgħaddu l-lejl hekk.

Ma jistax jonqos li din tal-hġejjeġ intlaqgħet tajjeb mit-tribujiet ta' l-Ameridjani (ir-*Red Indians*) għax dawn ihobbuhom il-hġejjeġ. Għalkemm din it-tradizzjoni tal-Huġġieġa ta' San Ġwann hi tradizzjoni folkloristika Franciża, madankollu għall-Amerindjani serviet ta' okkażjoni ohra ta' festa ferrieħa li taqbel hafna mal-hajja soċjali tagħhom, u ta' kif ihobbu jiċcelebraw huma. F'dak l-ambjent ta' dalma tal-foresti kbar tisthajjel li madwar huġġieġa jkun hemm dik l-atmosfera ferrieħa ta' għaqda soċjali. L-Amerindjani kienu jingibdu lejn huġġieġa b' mod ta' l-għaġeb għax hemm istint primittiv fil-bniedem, komuni fil-bnedmin kollha, li jmorru fejn jilmhuha fid-dalma tal-lejl; qieghda go demmu l-bniedem li jaffaxxina ruħu minn huġġieġa! Ghalhekk il-Huġġieġa ta' San Ġwann kienet opportunita' ohra għall-Amerindjani f'dak il-lejl tas-sostizju sabiex f'*pow-wow* jingabru madwar huġġieġa (flimkien ma' l-immigranti) speċjalment dawk li haddnu l-fidi nisranija. B'hekk, l-istess tradizzjoni kienet isservi, kemm għall-Franciżi kif ukoll għall-Amerindjani f'dak il-kontinent.

Il-Hġejjeġ f'dawn l-Aħhar Snin Il-huġġieġa ta' San Ġwann saret qisha simbolu ta' protesta tas-Separatisti ta' Quebec, tal-partit li jrid politikament li din il-Provinċja tinqata' minn mal-Kanada u jagħmluha stat indipendenti. Fid-dimostrazzjonijiet li

jsiru minnhom f'lejlet Jum San Ġwann il-Battista, jitkebbu l-hġejjeg f'kull raġal u belt tal-Provinċja. Wiehed mill-postijiet fejn iqabdbu l-huġġieġa hu l-quċċata tal-muntanja Mont Real fil-belt kbira ta' Montreal fl-istess Provinċja, u ssir mill-istudenti ta' l-Universita' ta' dik il-belt. Ma kinux saru hġejjeg fis-Sena tal-Emerġenza fl-1971 minhabba li dawn il-hġejjeg bdew jassoċjawhom mal-partit tas-Separatisti u mad-dimostrazzjonijiet politiċi tagħhom, fil-festa *ad unur* il-patron tal-Provinċja Kanadiża.

Fis-snin li kont emigrant u kont ngħix f'Windsor-Ontario, xi xjuh kienu qaluli li jiftakru hġejjeg kbar fi rġula qrib Windsor, fl-ġhelieqi u r-raba' tal-qrib, madwar il-Grand Marais u f'ħafna postijiet ta' abitazzjoni fil-kampanja madwar Point Peleè, fl-Assomption u f'irġula max-xtut tax-xmara Detroit u l-Ġhadajjar Kbar, f'La Salle, Tecumseh u River Canard, u kull fejn hemm irġula iżolati; oqsma u rziezet (*farms*) b'familji ta' bdiewa Franċiżi; tabilhaqq kienu jsibu hatab xi jqabdbu! Ma nafx kienetx issir bi tradizzjoni xi huġġieġa wkoll f'Detroit mill-komunita' etnika Franċiża tal-Parroċċa ta' Ste. Anne ta' dik il-belt.

Il-hġejjeg kienu jsiru bi tradizzjoni folkloristika u bdew bil-mod il-mod jinqatghu minhabba li jitqiesu bħala simbolu tal-Kattoliċeżmu u aktarx kien hemm sikkatura u pressjoni Protestanta u Anglo-Sassona. Imma fil-Provinċja ta' Quebec il-Hġejjeg ta' San Ġwann għadhom isiru bil-kbir u ilhom issa għal aktar minn tliet mitt sena, waqt li f'Malta bdew jinqatghu u kwazi spiċċaw għal kollox, aktarx minhabba bruda lejn din id-drawwa folkloristika. Kemm f'Malta, kif ukoll fi Quebec fil-Kanada, il-Hġejjeg ta' San Ġwann kellhom l-istess bidu, l-istess inkoraġġiment u l-istess trawwim matul l-istorja tagħhom.

Nota: Fis-snin meta kont emigrant ngħix fil-Kanada ġbart tagħrif minn xi nies anzjani u oħrajn dwar il-Hġejjeg ta' San Ġwann li jsiru f'dak il-pajjiż, fejn kont nosserva wkoll tradizzjonijiet u folklor.

Bibliografija:

BOURINOT, Sir J.G. *Canada, T.Fisher-Unwin-London*(1908)

BUSUTTIL, Vincent, MLA *Holiday Customs in Malta* (1894)

FRAZER, Sir James *The Golden Bough (Abridged Edition) Macmillan, New York* (1951)